

ചെന്നൈ പ്രളയം : വൈകി വന്ന തിരിച്ചറിവിന്റെ സന്തതി



Dawn Ivan
E8

എല്ലാ ദുരന്തങ്ങളും ബാക്കിവെയ്ക്കുന്നത് കുറേ മുറിവുകളാണ്. മരണം, പട്ടിണി, കണ്ണീർ, രോഗങ്ങൾ-എന്നിങ്ങനെ അൽപ്പായുസ്സു മാത്രമുള്ളവ. പിന്നീട് അവ വിസ്മരിക്കപ്പെടും. മറ്റൊരു ദുരന്തമെത്തുമ്പോൾ മേൽപ്പറഞ്ഞവയെല്ലാം പതിവു തെറ്റിക്കാതെ ആവർത്തിക്കപ്പെടും. എന്നാൽ ഈ മുറിവുകൾക്കുമപ്പുറം. ഓരോ ദുരന്തവും ഒരു സൂചനയാണ്. വർദ്ധിച്ച ആഴത്തിൽ മുറിവേൽപ്പിക്കാൻ കെൽപ്പുള്ള വിപത്തുകളുടെ സൂചന.

ഈ പട്ടികയിലെ അവസാനത്തെ അംഗമാണ് ചെന്നൈ പ്രളയം. 500 ൽ അധികം ജീവനുകളാണ് ഈ പ്രളയത്തിൽ ഇല്ലാതായത്. 50000 കോടി രൂപയുടെ നാശനഷ്ടങ്ങൾ ഉണ്ടാക്കിയ ചെന്നൈ പ്രളയം പ്രകൃതി ശക്തികൾക്കു മുന്നിൽ മനുഷ്യൻ എത്ര നിസ്സാരനാണെന്ന് വീണ്ടും കാണിച്ചു തന്നു. നവംബർ 8 മുതൽ ഡിസംബർ 14 വരെ നീണ്ടുനിന്ന പ്രളയം. നിസ്സഹായതയുടെയും ചെറുത്തുനിൽപ്പിന്റെയും അനേകം പരിചേദങ്ങൾ കാഴ്ച വെച്ചു. തകർന്നുവീണ കെട്ടിടങ്ങളും, മുങ്ങിത്താഴുന്ന വിമാനങ്ങളും, മനുഷ്യനിർമ്മിതികളുടെ

ഓരോ ദുരന്തവും ഒരു സൂചനയാണ്. വർദ്ധിച്ച ആഴത്തിൽ മുറിവേൽപ്പിക്കാൻ കെൽപ്പുള്ള വിപത്തുകളുടെ സൂചന. ഈ പട്ടികയിലെ അവസാനത്തെ അംഗമാണ് ചെന്നൈ പ്രളയം.



നശ്വരതയുടെ സാക്ഷ്യങ്ങളാകുന്നു. പ്രപഞ്ചം കീഴടക്കിയവന്റെ തോൽവിയുടെ ചരിത്രത്തിലെ പൂത്തൻ ഏടാകുന്നു.

കുറ്റപത്രം

ഒന്നാം പ്രതി 'എൽനിനോ' പ്രതിഭാസമാണ്. വർദ്ധിച്ച ചൂടിന്റെ ഫലമായി പസഫിക് സമുദ്രലത്തിന്റെ താപനില ഉയരുന്നതും അതേ തുടർന്ന് ഇന്ത്യൻ മഹാസമുദ്രത്തിന്റെ മർദ്ദം കൂടിയതും ചെന്നൈ പ്രളയത്തിന്റെ മുഖ്യ കാരണങ്ങളിൽ ഒന്നായി ശാസ്ത്രസമൂഹം ചൂണ്ടിക്കാണിക്കുന്നു. ഇത്തരം കാലാവസ്ഥാ വ്യതിയാനങ്ങളും അനുബന്ധ പ്രതിഭാസങ്ങളും ജീവിക്കുന്ന മണ്ണ് മരുന്നുള്ള മനുഷ്യന്റെ ചെയ്തികളുടെ അനന്തരഫലങ്ങളാണ്.

പ്രതിപട്ടികയിൽ അടുത്തത് അശാസ്ത്രീയമായ നഗരവികസന പദ്ധതികളാണ്. ഇന്ത്യയിലെ മറ്റു പല നഗരങ്ങളെപ്പോലെ ചെന്നൈ നഗരവും അതിന്റെ ചുറ്റുമുള്ള ജലാശയങ്ങളുടെ ജീവനെടുത്താണ് ഉയർന്നു പൊങ്ങിയത്. ഇത്തരം ജലാശയങ്ങളുടെ കടലിലേക്കുള്ള ഒഴുക്കിന് പ്രതിബന്ധം ഉണ്ടാക്കുന്ന നിർമ്മിതികൾ മഴക്കാലങ്ങളിൽ വെള്ളം കെട്ടിനിൽക്കുന്നതിന് കാരണമാകുന്നു. ഇത് ചെന്നൈ പ്രളയത്തെ കൂടുതൽ അപകടകാരിയാക്കി മാറ്റി. അനധികൃത കെട്ടിടങ്ങൾ പൊളിച്ച് നീക്കുന്നതിൽ ചെന്നൈ കോർപ്പറേഷൻ കാണിച്ച അനാസ്ഥയും വിമർശനം അർഹിക്കുന്നു. പരിസ്ഥിതി നിയമങ്ങളുടെ പ്രസക്തി തിരിച്ചറിയുന്നതിലും അവ നടപ്പാക്കുന്നതിലും സർക്കാർ സംവിധാനങ്ങൾ പരാജയപ്പെടുന്നത് ഇത്തരം ദുരന്തങ്ങൾ ആവർത്തിക്കപ്പെടുന്നതിന് കാരണമാകുന്നു.

ചെന്നൈ നഗരത്തിലെ ഓടകളുടെ രൂപകൽപ്പനയിലുള്ള അപാകതകളെക്കുറിച്ചുള്ള പരാതികൾ ഉയർന്നു വന്നിട്ടുണ്ടെങ്കിലും അത്തരം പിശകുകളുടെ വിലനൽകേണ്ടി വന്നത് ചെന്നൈ നഗരത്തിലെ സാധാരണക്കാരാണ്. നഗരത്തിലെ ഓടകളുടെ അറ്റകുറ്റപണികളിൽ ഉണ്ടായ വീഴ്ചയും പ്രളയത്തെ കൂടുതൽ വിനാശകാരിയാക്കി മാറ്റി.



ഭൂമിയെ കൈവശം വെച്ചനുഭവിക്കുന്ന മനുഷ്യന്റെ വികസന കോലാഹലങ്ങൾ മനുഷ്യരാശിയുടെ തന്നെ നിലനിൽപ്പിന് ഭീഷണി ഉയർത്തുന്നു എന്നതിന്റെ അപായസൂചനയാണ് ചെന്നൈ പ്രളയം.

സാക്ഷിപത്രം

ദുരന്തങ്ങളെ നേരിടുന്നതിന് ഇന്ത്യൻ നഗരങ്ങൾ എത്രമാത്രം ദയനീയമായ നിലയിലാണെന്നതിന് മറ്റൊരു ദൃഷ്ടാന്തമായി ചെന്നൈ പ്രളയം. വൈദ്യുതി, വെള്ളം തുടങ്ങിയ അവശ്യസേവനങ്ങൾ പോലും ഉറപ്പാക്കുന്നതിൽ സർക്കാർ പരാജയപ്പെട്ടു. ഇത് ജനജീവിതത്തെ എല്ലാവിധത്തിലും സാരമായി ബാധിച്ചു.

ചെന്നൈ നഗരത്തിലെയും അടുത്ത പ്രദേശങ്ങളിലെയും റോഡുകൾ പൂർണ്ണമായി മുങ്ങിത്താഴ്ന്നത് ഗതാഗതം സ്തംഭിക്കുന്നതിന് കാരണമായി. ഇത് രക്ഷാപ്രവർത്തനങ്ങളെയും അവശ്യസാധനങ്ങളുടെ ലഭ്യതയെയും അവതാളത്തിലാക്കി. ഭക്ഷണപ്പൊതികൾക്കായി പൂർ മുക്കളിൽ കൈനീട്ടി നിൽക്കുന്ന കുരുന്നുകളും അഭയാർത്ഥി ക്യാമ്പുകളിലെ ജനക്കൂട്ടവും പ്രളയത്തിന്റെ ക്രൂരതയുടെ ഇരകളാണ്.

പ്രളയത്തെ തുടർന്ന് ചെന്നൈ വിമാനത്താവളം പൂർണ്ണമായി അടച്ചിടുകയുണ്ടായി. അസാധാരണ സ്ഥിതിവിശേഷമാണ് അവിടെ ഉണ്ടായിരുന്നത്. വെള്ളം നിറഞ്ഞ റബ്ബറും കടലാസുതോണികൾ പോലെ ഒഴുകി നടക്കുന്ന വിമാനങ്ങളും പ്രളയത്തിന്റെ ഭീകരതയുടെ മുഖചിത്രങ്ങളായി മാറി. റെയിൽ ഗതാഗതവും സമ്പൂർണ്ണമായി നിലച്ചിരുന്നു. റെയിൽവേസ്റ്റേഷനുകളിലും ബസ് സ്റ്റാന്റുകളിലും ദിവസങ്ങളോളം കഴിച്ചു കൂട്ടേണ്ടിവന്ന അനേകായിരങ്ങളുണ്ട്. രക്ഷതേടി യാത്ര തിരിച്ച് പാതിവഴിയിൽ കുരുങ്ങിയ അനേകായിരങ്ങൾ, അനേകം വാഹനങ്ങളും കൂഷിയിടങ്ങളും കെട്ടിടങ്ങളും പ്രളയത്തിൽപ്പെട്ട് നശിച്ചു. 1878 നു ശേഷം ആദ്യമായി ദി ഹിന്ദു ദിനപത്രത്തിന്റെ അച്ചടി മുടങ്ങിയതിനും ചെന്നൈ പ്രളയം തന്നെയാണ്

കാരണം.

‘മിയോട്ട’ ആശുപത്രിയിൽ ഉണ്ടായ 14 മരണങ്ങൾ പ്രളയത്തിന്റെ ഇരുണ്ട താളുകളിലെ രക്തക്കറ പേരുന്ന ഒന്നാണ്. വൈദ്യുതി വിച്ഛേദിക്കപ്പെട്ടതിനെ തുടർന്ന് ഓക്സിജൻ കിട്ടാതെയാണ് 14 മരണങ്ങളും സംഭവിച്ചത്. പ്രളയം വിതച്ച നാശത്തിനുമപ്പുറം അവ നേരിടുന്നതിലെ വീഴ്ചകളാണ് മരണസംഖ്യ ഉയർത്തിയത് എന്ന് പറയാതെ വയ്യ. പ്രളയത്തിന്റെ കെടുതികൾ ഏറ്റുവാങ്ങിയത് ചെന്നൈ നഗരം മാത്രമല്ല, തമിഴ്നാടിന്റെ തീര പ്രദേശങ്ങളിലും, പുതുച്ചേരി, ആന്ധ്രാപ്രദേശ് എന്നിവിടങ്ങളിലും വ്യാപകമായ നാശനഷ്ടങ്ങളാണ് ഉണ്ടായത്. വൻതോതിലുള്ള നശീകരണം ഈ സ്ഥലങ്ങളിലും ഉണ്ടായതായി കണക്കുകൾ സ്ഥിരീകരിക്കുന്നു.

ബാക്കിപ്പത്രം

ചെന്നൈ പോലെ കടൽത്തീരത്ത് സ്ഥിതിചെയ്യുന്ന മറ്റു ഇന്ത്യൻ നഗരങ്ങളും പ്രളയ ഭീഷണി നേരിടുന്നവയാണ്. വികസനത്തിന്റെ പേരിൽ നിരന്തരപ്പെട്ട ചതുപ്പുകളും തണ്ണീർത്തടങ്ങളും ജലത്തിന്റെ ഒഴുക്കിനെ ബാധിക്കുകയും ഇത്തരം ദുരന്തങ്ങളുടെ ആക്കം കൂട്ടുകയും ചെയ്യുന്നു. കൊച്ചിയെപ്പോലുള്ള നഗരങ്ങളിൽ ഇപ്പോൾ നിലവിലുള്ള ഓടകൾ പ്രളയക്കാലത്തെ ഉയരുന്ന ജലനിരപ്പ് നിയന്ത്രിക്കാൻ പര്യാപ്തമല്ല. അടിയന്തര ഇടപെടൽ ആവശ്യമുള്ള ഇത്തരം കാര്യങ്ങൾ ഇനിയും വിസ്മരിക്കപ്പെട്ടാൽ വൻദുരന്തങ്ങൾ ഇനിയും ആവർത്തിക്കും.

ഓരോ പ്രകൃതിക്ഷോഭവും ദുരന്തങ്ങളായി പര്യവസാനിക്കുന്നുവെങ്കിൽ അതിന്റെ അടിസ്ഥാന കാരണം അത്തരം വിപത്തുകൾ നേരിടാൻ നാം സജ്ജരല്ലെന്നതാണ്. കാലാവസ്ഥ ഗവേഷണ വകുപ്പിന്റെ സമയോചിതമായ മുന്നറിയിപ്പുകളും ദുരന്ത നിവാരണത്തിന് നവീന സജ്ജീകരണങ്ങൾ ഒരുക്കുന്നതും മനുഷ്യ ജീവനും സുരക്ഷ ഉറപ്പിക്കാൻ സഹായിക്കും. ഇത്തരം സാഹചര്യങ്ങൾ നേ



രിടാൻ സാധാരണക്കാരായ ജനങ്ങളെയും പ്രാപ്തരാക്കേണ്ടത് കാലത്തിന്റെ ആവശ്യമായി മാറിയിരിക്കുന്നു. ഇതിന് സർക്കാർ സംവിധാനങ്ങൾ നൂതനപദ്ധതികൾ ആവിഷ്ക്കരിക്കേണ്ട സമയം അതിക്രമിച്ചിരിക്കുന്നു.

പ്രളയത്തിനിടയിൽ രാഷ്ട്രീയ മുതലെടുപ്പിനായി പാർട്ടികൾ കാണിച്ചുകൂട്ടിയ വൈകൃതങ്ങൾ ആരെയും നാണിപ്പിക്കും. നേതാവിന്റെ ഫോട്ടോ ഒട്ടിക്കാൻ കഴിയാത്തതുകാരണം വൈകിപ്പിച്ച ഭക്ഷണപ്പൊതികളും കുടിവെള്ളത്തിനു പോലും വിളിപ്പേര് നൽകിയതു പോലുള്ള തരം

ഭൂമിയെ കൈവശം വെച്ചനുഭവിക്കുന്ന മനുഷ്യന്റെ വികസന കോലാഹലങ്ങൾ മനുഷ്യരാശിയുടെ തന്നെ നിലനിൽപ്പിന് ഭീഷണി ഉയർത്തുന്നു എന്നതിന്റെ അപായസൂചനയാണ് ചെന്നൈ പ്രളയം.

താഴ്ന്ന രാഷ്ട്രീയ കളികൾ ജനകീയ കോടതിയിൽ വിചാരണ ചെയ്യപ്പെടുമെന്നതിൽ സംശയമില്ല.

പ്രളയത്തിനുശേഷം പൊട്ടിപ്പുറപ്പെടാൻ സാധ്യതയുണ്ടായിരുന്ന എല്ലാ പകർച്ചവ്യാധികളും ഒരു പരിധിവരെ പിടിച്ചുനിർത്താൻ ഭരണകൂടത്തിന് സാധിച്ചു. വിദഗ്ദ്ധ വൈദ്യസഹായം ഉറപ്പുവരുത്തിയതും മാലിന്യനിർമ്മാർജ്ജമനത്തിന് മുൻതൂക്കം നൽകിയതും പ്രശംസ അർഹിക്കുന്നു. മരുന്നുകളും ശുദ്ധജലവും സാധാരണക്കാർക്ക് എത്തിക്കുന്നതിൽ ഏകോപനത്തോടെ നടത്തിയ പ്രവർത്തനം ഫലം കാണുക തന്നെയുണ്ടായി.

പ്രളയത്തിൽ അകപ്പെട്ടവരെ സഹായിക്കാൻ മുന്നോട്ടുവന്ന മനുഷ്യർ ദേശത്തിന്റെയും ഭാഷയുടെയും അഭ്യുദയമായ എല്ലാ വേലിക്കെട്ടുകളും ഇല്ലാതാക്കി. 15 ഓളം രാജ്യങ്ങൾ ചെന്നൈ പ്രളയത്തിൽ അകപ്പെട്ടവർക്ക് സഹായവുമായി എത്തി. അതിജീവനമാണ് പ്രധാനം. അതിന്



കൈത്താങ്ങായി ആയിരങ്ങൾ ചെന്നൈ നിവാസികൾക്കൊപ്പം നിന്നു. അതാണ് മനുഷ്യനായി പിറക്കുന്നവന്റെ സമ്പാദ്യം. ദുരിതങ്ങളിൽ കൂടെനിൽക്കാനും സഹായിക്കാനും മനുഷ്യത്വം മരവിക്കാത്ത അനേകർ ഉണ്ടാകും. മരുന്നുകളും, പണവും, തുണിത്തരങ്ങളും സമാഹരിച്ച് എത്തിച്ചവർ ആ ഗണത്തിൽപ്പെട്ടവരാണ്.

പിന്നെ പറയേണ്ടത് തമിഴ് ജനതയുടെ ചങ്കുറപ്പിനെക്കുറിച്ചാണ്. ഭാരതീയാർ തന്റെ കവിതയിൽ ഇങ്ങനെ കുറിച്ചിട്ടുണ്ട്.

“ഭക്ഷണത്തിനായി യാചിക്കേ ജീവിതമാണ് എന്റെതെങ്കിലും

ഭയമില്ലെനിക്ക്, ഭയമില്ലെനിക്ക്, ഭയത്തിന്റെ ഒരു തരിപോലും എന്നിലില്ല

ഞാൻ ആഗ്രഹിച്ചവയെല്ലാം നഷ്ടപ്പെട്ടാലും

ഭയമില്ലെനിക്ക്, ഭയമില്ലെനിക്ക്, ഭയത്തിന്റെ ഒരുതരിപോലും എന്നിലില്ല.”

ഭാരതീയാർ പറഞ്ഞു വെച്ചത് തമിഴന്റെ വീര്യത്തെക്കുറിച്ചാണ്. പ്രതിബന്ധങ്ങളെ നേരിട്ട് ജീവിതം തിരിച്ചു പിടിക്കുന്നവന്റെ നട്ടെല്ലിനെക്കുറിച്ച്. ഓരോ ദുരന്തത്തിലെയും നായകന്മാർ അസാധാരണ ധൈര്യം കാണിക്കുന്ന സാധാരണക്കാരാണ്. ജീവിക്കാനുള്ള ഈ ധൈര്യത്തിന് തമിഴ് ജനതയ്ക്ക് ഒരു തരിപോലും കുറവില്ല. അതുകൊണ്ട് അവർ ജീവിക്കും. നഷ്ടപ്പെട്ടവയെല്ലാം തിരിച്ചുപിടിച്ച്, നൂരുങ്ങിയപ്പോലെ സന്തോഷത്തിന്റെ ദിനങ്ങളെ വീണ്ടും കൂട്ടിച്ചേർത്ത് ജീവിക്കും.

Ripe

The two year old smiled
and the busy adult
did not know why.

Vinayak Prasad
R8

monoliths

